



Юбілей старэйшага

ў Беларусі іерарха **5 мая дапаможны біскуп Пінскай дыяцэзіі Казімір Велікаселец ОР адзначыў 75-годдзе.**

Яго Эксцэленцыя нарадзіўся ў Стараволі, што на Брэстчыне, у набожнай каталіцкай сям'і. Скончыў Рыжскую духоўную семінарыю, уступіў у Ордэн Братоў Прапаведнікаў (дамініканцаў). 3 чэрвеня 1984 года прыняў святарскае пасвячэнне. Служыў на Піншчыне.

6 мая 1999 года папа Ян Павел II прызначыў яго тытулярным біскупам Бланды Юліі і дапаможным біскупам Пінскай дыяцэзіі. Дэвізам служэння іерарха з'яўляюцца словы з малітвы "Ойча наш" – "Fiat voluntas Tua" ("Будзь воля Твая"). †



НЕкаталіцкія
псіхіятрычныя

бальніцы **Бельгійская кангрэгацыя братоў міласэрнасці пакінула 15 псіхіятрычных бальніц, якімі яны валодаюць, пасля рашэння Кангрэгацыі дактрыны веры аб забароне гэтым установам выкарыстоўваць слова "каталіцкі" ў сваіх назвах з-за згоды на эўтаназію пацыентаў.**

Ватыканская кангрэгацыя падкрэсліла, што "эўтаназія застаецца недапушчальнай нават у крайніх выпадках". Згодна з вучэннем Касцёла, рэалізацыя такой практыкі ў каталіцкіх шпіталях немагчыма, роўным чынам, як і супрацоўніцтва ў гэтым плане з грамадзянскімі ўстановамі.



Хрыстос у масцы **Статую Хрыста-Адкупіцеля ў Рыа-дэ-Жанейра (Бразілія) асвяцілі такім чынам, што на твары фігуры з'явілася ахоўная маска.**

Адзін з самых вядомых у свеце помнікаў, які ўзвышаецца на 700-метровай гары, зачынены для турыстаў з сярэдзіны сакавіка. З таго часу статуя нясе маўклівыя пасланні, адлюстраваныя з дапамогай лазернага святла. Часцей за ўсё гэта словы падтрымкі і

падзякі ўрачам у барацьбе з каранавірусам.

Сярод іншых, на абліччы Хрыста была заўважана ахоўная маска, а на грудзях – вялікае сэрца і надпіс: “Mascara salva” (“Маска ратуе”). Гэты жэст нагадвае пра важнасць выкарыстання сродкаў аховы для ўсіх людзей, якія выходзяць з дому.